

سورة البقرة (۱۹)

(آیات : ۲۶ - ۲۷)

ملاحظہ: کتاب میں ص ۱۰۱ کے لیے قطع بندی سے (پر اگر انگ) میں نے بنیادی طور پر نئے ارقام (نمبر) اختیار کیے گئے ہیں۔ سب سے پہلا (۱) میں طرف والا ہندسہ سورۃ کا نمبر شمار کرتا ہے اس سے اگلا (درمیانی) ہندسہ اسے سورۃ کا قطع نمبر (جو زیر مطالعہ ہے) اور جو کم از کم ایک آیت پر مشتمل ہوتا ہے، شمار کرتا ہے۔ اس کے بعد والا تیسرا ہندسہ کتاب کے مباحث (اربع الاخرا) الاعراب الرسم اور الضبط) میں سے زیر مطالعہ بحث کو ظاہر کرتا ہے یعنی علی الترتیب اللفظ کے لیے ۱، الاعراب کے لیے ۲، الرسم کے لیے ۳ اور الضبط کے لیے ۴ کا ہندسہ لکھا گیا ہے بحث اللفظ میں چونکہ متعدد کلمات زیر بحث آتے ہیں اس لیے یہاں ص ۱۰۱ کے ذریعہ اس کے لیے نمبر کے بعد قوسین اور کٹ میں سے متعلقہ کلمہ کا ترتیب سے نمبر بھی دیا جاتا ہے مثلاً ۱۰۱: ۵: ۲: ۳۱۱ کا سب سے سورۃ البقرہ کے پانچویں قطع میں بحث اللفظ کا تیسرا لفظ اور ۱۰۱: ۵: ۲: ۳۱۱ کا مطلب ہے سورۃ البقرہ کے پانچویں قطع میں بحث الرسم۔ دیکھنا۔

۱۹:۲ إِنَّ اللَّهَ لَا يَسْتَحْيِي أَنْ يَضْرِبَ مَثَلًا
مَّا بَعُوضَةً فَمَا فَوْقَهَا فَأَمَّا الَّذِينَ
آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ
وَأَمَّا الَّذِينَ كَفَرُوا فَيَقُولُونَ مَاذَا
أَرَادَ اللَّهُ بِهَذَا مَثَلًا ۙ يُضِلُّ بِهِ كَثِيرًا
وَيَهْدِي بِهِ كَثِيرًا ۙ وَمَا يُضِلُّ بِهِ

إِلَّا الْفَاسِقِينَ ۝ الَّذِينَ يَنْقُضُونَ
عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ
مَا أَمَرَ اللَّهُ بِهِ أَنْ يُوصَلَ وَيُفْسِدُونَ
فِي الْأَرْضِ ۗ أُولَٰئِكَ هُمُ الْخٰسِرُونَ ۝

۱: ۱۹: ۲ اللغة

[إِنَّ اللَّهَ] (بے شک، یقیناً) + اللہ (تعالیٰ)۔ اسم
جلالت (اللہ) کے مادہ و اشتقاق کی بحث "بسم اللہ" میں گزر چکی
ہے یعنی ۱: ۱: ۱ (۲) میں

۱: ۱۹: ۲ (۱) [لَا يَسْتَحْيِي] میں "لَا" توفی "ر" نہیں کے معنی پیدا کرنے
کے لیے ہے۔ "يَسْتَحْيِي" کا مادہ "ح ی می" اور وزن "فعل" یَسْتَفْعِلُ
ہے۔ اس کی اصلی شکل "يَسْتَحْيِي" تھی جس میں پہلے تو فعل ناقص کے
صیغہ مضارع کی انہی مضموم "می" کو ماقبل مکسور کی وجہ سے ساکن کر دیا جاتا
ہے (جیسے يَدْعِي سے يَدْعِي اور يَقْضِي سے يَقْضِي ہو جاتا ہے)۔
اس طرح اس فعل مضارع کے آخر پر ایک یا تے مکسورہ اور اس کے بعد ایک
یا تے ساکنہ ہے۔ جسے "یہی" کی شکل میں لکھا جانا چاہیے تھا (یعنی بصورت
"يَسْتَحْيِي") مگر قرآن کریم میں اسے صرف ایک "یاء" کے ساتھ لکھا جاتا
ہے۔ پھر ضبط کے ذریعے اس مخدوف "می" کو ظاہر کیا جاتا ہے (یعنی اس
مخدوف کو پڑھا ضرور جاتا ہے)۔ اس پر مزید بحث "الرسم" اور "الضبط"
کے عنوان کے تحت ہوگی

● اس مادہ (ح ی می) سے فعل ثلاثی مجرد "حَيَّ يَحْيِي حَيَاةً" (باب
سمع سے) آتا ہے اور جو دراصل حَيَّ يَحْيِي تھا پھر اس سے (۱) حَيَّ

يَحْيِي بِنَا۔ جس میں ادغام ("حی" کے دو دفعہ۔ مضاعف۔ ہونے کی وجہ سے)
 کر کے (۲) "حَيِّ يَحْيِي" مَسَّ يَمَسُّ کی طرح) بھی استعمال کرتے ہیں اور
 صرف ماضی ادغام کے ساتھ اور مضارع بغیر ادغام کے بھی استعمال کرتے ہیں یعنی
 (۳) "حَيِّ يَحْيِي" بولتے ہیں۔ اور قرآن کریم میں یہی آخری (تیسری) صورت (حَيِّ
 يَحْيِي) استعمال ہوئی ہے (الانفال: ۲۲)۔ بعض قبائل عرب صیغہ ماضی کو حَيِّ
 (بروزن خَشِي و رَضِي) ہی استعمال کرتے ہیں اور ان تینوں صورتوں میں
 اس فعل مجرد کے معنی ہیں "زندگی پانا، زندہ ہونا، جاندار ہونا، حیات (زندگی) والا
 ہونا"۔ عربی زبان میں حَيِّ يَحْيِي حَيَاءً "شرمانا، حیا کرنا کے معنی میں بھی آتا
 ہے مگر ان معنی کے لیے یہ فعل (ثلاثی مجرد) قرآن کریم میں استعمال نہیں ہوا۔ (مزید فیہ
 سے یہ معنی آئے ہیں جن پر ابھی بات ہوگی)۔ اس فعل (ثلاثی مجرد) سے ماضی کا
 صیغہ تثنیہ "حَيَّا" ہوگا اور صیغہ جمع مذکر غائب "حَيُّوا" کے علاوہ "حَيُّوا"
 (یاد کی تخفیف کے ساتھ رَضُوا اور خَشُوا کی طرح) بھی استعمال کیا جاتا ہے
 ۔ قرآن کریم میں اس مادہ (ح ی ی) سے فعل مجرد کے مختلف صیغے سات جگہ
 آئے ہیں، اس کے علاوہ مزید فیہ کے بعض ابواب (انعال، تفعیل اور استفعال)
 سے مختلف صیغے ۶۳ جگہ اور اس مادہ سے متعدد اسماء مشتقہ اور مصادر وغیرہ
 سٹو سے زائد مقامات پر آئے ہیں۔

● زیر مطالعہ فعل "یستحی" اس مادہ سے باب استفعال کے فعل مضارع
 کا صیغہ واحد مذکر غائب ہے۔ اس باب سے فعل "استحی" یستحی
 استحیاء کے تین معنی ہیں: (۱)..... سے شرمانا،..... سے حینپنا،
 سے عار کرنا (یعنی نفس کا کسی کام کی برائی کی وجہ سے اس کے کرنے میں
 گھٹن محسوس کرنا) (۲)..... کو زندہ بچالینا، اور اسی سے تیسرے معنی پیدا ہوتے
 ہیں یعنی..... کو باقی چھوڑنا یا چھوڑ دینا۔

پہلے معنی کے لیے اس کا مفعول بنفسہ بھی آتا ہے اور "مَحِي" کے صلہ
 کے ساتھ بھی۔ مثلاً کہتے ہیں: استحیاء اور استحی منہ (وہ اس سے

نہرایا)۔ اور کبھی "من" کی بجائے "أَنْ" لگا کر ساتھ فعل مضارع کا ایک صیغہ لاتے ہیں مثلاً کہیں گے: "يَسْتَحْيِيْ اَنْ". وہ اس بات سے شرماتا ہے کہ۔ جیسے یہاں آیت زیر مطالعہ میں "لايستحيي اَنْ يضربَ". آیا ہے۔ یہاں بھی دراصل "اَنْ" سے پہلے ایک "من" محذوف سمجھا جاتا ہے یعنی "..... مِنْ اَنْ يضربَ ہے۔"

دوسرے معنی کے لیے کوئی صلہ استعمال نہیں ہوتا بلکہ مفعول بنفسہ آتا ہے مثلاً استحياء = اسے زندہ بچا لیا، رہنے دیا۔ یہ استعمال بھی قرآن کریم میں آگے آئے گا۔

● بعض قبائل عرب (مثلاً بنو تمیم) اس فعل کو "استحيي ليستحي" یعنی صرف ایک "ياء" (ی) سے بولتے ہیں مگر اہل حجاز کی بولی "استحيي ليستحيي" یعنی دو "ياء" کے ساتھ ہے۔ اور یہی بولی قرآن کریم میں آئی ہے۔ (الجماع "رسم" ایک "ياء" سے لکھا جانا اور بات ہے تلفظ میں دو "ياء" ہی آتی ہیں)۔ اور یہ دو "ياء" والا استعمال اس لحاظ سے بھی درست ہے کہ صرفی قواعد کے مطابق لفیف مقرون (فعل) میں تعیلل صرف لام کلمہ میں ہوتی ہے عین کلمہ میں نہیں ہوتی۔ ایک "ياء" کے ساتھ پڑھنے میں لام کلمہ اور عین کلمہ دونوں میں تعیلل کر دی جاتی ہے۔ جس کی افعال میں کوئی مثال نہیں ملتی۔ ہو سکتا ہے کہ کثرت استعمال کی بناء پر یہی دوسری "ياء" کو بھی گرا دیا جاتا ہو۔ بہر حال یہ اہل حجاز کی لغت نہیں اور قرآن کریم میں استعمال بھی نہیں ہوئی۔

● زیر مطالعہ آیت میں اس فعل کے دوسرے (مندرجہ بالا) معنی (یعنی زندہ بچا لینا) تو فٹ نہیں آتے۔ اس لیے اردو فارسی تمام مترجمین نے اس کا ترجمہ "شرمانا، جھینپنا، عار کرنا، شرم کرنا" سے ہی کیا ہے۔ مثلاً "اللہ کچھ شرماتا نہیں، نہیں جھینپتا، حیاء نہیں فرماتا، عار نہیں کرتا، ذرا نہیں شرماتا،" کی صورت میں۔ البتہ بعض مفسرین نے تیسرے معنی (ابائی چھوڑنا) کو سامنے

رہتے ہوئے (اور بعض اہل لغت کے "استحیاء" کے ایک معنی استبقاء یعنی باقی چھوڑنا۔ بیان کرنے کی وجہ سے) "ان اللہ لایستعی ان یضرب مثلاً ما" — کے معنی "اللہ کسی (چھوٹی سے چھوٹی) چیز کو بھی نہیں چھوڑتا مثال بیان کرنے کے لیے" کی صورت میں بیان کئے ہیں۔ تاہم کسی مترجم نے ان معنی کو نہیں لیا۔ اور عام مفسرین نے بھی اسے نابالبا کلف سمجھتے ہوئے نظر انداز کیا ہے۔

۲: ۱۹: ۱ (۲) [اَنْ یَضْرِبَ مَثَلًا مَّا] یہ چار کلمات (اَنْ + یَضْرِبَ + مَثَلًا + مَّا) کا مجموعہ ہے جن کی الگ الگ وضاحت کی جائے گی۔ تاہم انے سب کو یکجا اس لیے لیا گیا ہے کہ ان سب کے ملنے سے ہی عبارت کا ایک مربوط مفہوم سامنے آتا ہے، جسے آخر پر بیان کیا جائے گا۔

● [اَنْ] ایک حرف ہے جو زیادہ تر چار قسم کا (یعنی چار طرح استعمال ہوتا ہے :

(۱) اَنْ ناصبہ : جو مضارع پر داخل ہو کر اسے نصب دیتا ہے اس کا عام ترجمہ "کہ" کیا جاتا ہے لیکن بلحاظ مفہوم یہ مصدریہ ہوتا ہے اس لیے اسے "اَنْ مصدریہ" بھی کہتے ہیں یعنی اَنْ کے بعد والے مضارع کا مصدری معنی بھی لیا جاسکتا ہے اسے مصدر مؤول کہتے ہیں جیسے یہاں "اَنْ یضرب مثلاً" کا مطلب "ضَرَبَ مَثَلًا" (مثال بیان کرنا) ہے۔ کبھی یہ (اَنْ) ماضی پر بھی آتا ہے وہاں ماضی پر عمل تو نہیں کرتا مگر معنی میں مصدریت پیدا ہو جاتی ہے۔

۲۔ بعض علماء نحو نے اسے ام ضمیر (بھی شمار کیا ہے جو "انا متکلم، اور انت، انتما، انتم، انتن" مخاطب کی ضمیروں) کے شروع میں آتا ہے اور "انا" کو "اَنْ" پڑھنے کی وجہ یہی ہے۔ اور "اَنْ" بمعنی "میں" بھی استعمال ہوتا ہے۔ اور مخاطب کی ضمیروں میں "ت" کی مختلف شکلیں حرفِ خطاب کی طرح ہیں جیسے ذلک میں کاف بدلتا رہتا ہے۔ بہر حال یہ خالص فنی بحث ہے جس کا عملی استعمال سے کوئی تعلق نہیں ہے

جیسے "بل عجبا ان جاءهم منذر (ق: ۲) میں ہے کہ "بھی منبذہ" (ڈرانے والے کا انا) کے ساتھ ترجمہ کیا جاسکتا ہے۔ کبھی یہ "ان" (مصدر یہ) عبارت کے شروع میں آکر مصدر کو مبتداء بنا دیتا ہے یعنی "ان" معلقاً مرفوع ہوتا ہے جیسے "ان تصوموا خیر لکم (البقرہ: ۱۸۱) میں "صیامکم" کے معنی دیتا ہے۔ اسی طرح کسی جملے میں "ان" اپنے مضارع کے ساتھ بلحاظ وقوع نصب اور جر میں بھی ہو سکتا ہے۔ یعنی اس کا مصدر مؤول بنائیں تو وہ محل نصب یا جر میں آتا ہے۔ اس کی مثالیں آگے چل کر ہمارے سامنے آئیں گی۔ ہر ایک کی اپنی جگہ وضاحت ہوگی۔ انشاء اللہ۔

(۲) "ان" (مخففہ: کبھی یہ (ان) (مشدودہ) کی مخففہ شکل ہوتی ہے۔ اس وقت یہ مضارع کو نصب نہیں دیتا جیسے علم ان سیکون (الزلزل: ۲۰) ترجمہ اس کا بھی "کہ" سے ہی ہوگا۔

(۳) "ان" (مفسرہ: کبھی یہ مفسرہ ہوتا ہے یعنی عربی کے "انہی" اور انگریزی کے "e۔ نہ" کا کام دیتا ہے۔ اس وقت اس کا ترجمہ "یعنی کہ" سے کیا جاتا ہے۔ قرآن کریم میں اس کی بکثرت مثالیں ہمارے سامنے آئیں گی۔

(۴) ان زائدہ: کبھی یہ صرف تاکید کے لیے آتا ہے یعنی مندرجہ بالا معانی میں سے کسی کے لیے نہیں ہوتا جیسے "فلما ان جاء البشیر (یوسف: ۹۶) (۵) کبھی یہ "لشلاً = لان لا" کے معنی میں بھی آتا ہے اس کا ترجمہ "تاکہ ایسا نہ ہو کہ" سے کیا جاتا ہے جیسے یسین اللہ لکم ان تصلوا النساء (۱۶۱)

● یہاں ہم نے "ان" کی اقسام اور ان کے استعمال کی بات قدرے تفصیل سے اس لئے کی ہے کہ آگے چل کر ہم "ان" کے بارے میں صرف یہ بتا دینا کافی سمجھیں گے کہ یہاں "ان" مصدر یہ ناسب ہے یا مفسرہ یا مخففہ یا زائدہ برائے تاکید۔ وغیرہ اور اگرچہ آیت کے حوالے سے بطور مثال دئے گئے ہیں ان کی وضاحت بھی اپنے اپنے موقع پر کی جائے گی۔ انشاء اللہ تعالیٰ۔

● [يَضْرِبُ] کا مادہ "ضراب" اور وزن "يَفْعِلُ" ہے (جو فعل مضارع کی منصوب صورت ہے)۔ اس مادہ سے فعل ثلاثی مجرد "ضَرَبَ" يَضْرِبُ صَرْبًا باب صَرَب سے آتا ہے، بلکہ "باب ضرب کے نام رکھنے کی وجہ یہی فعل ہے جسے، ضعی مفتوح العین اور مضارع مکسور العین دانے فعل کے لیے بطور مثال برائے اختصار اختیار کیا گیا ہے۔ اس فعل (ضرب يضرب) کے بنیادی معنی "ہاتھ یا چھڑک، وغیرہ سے مارنا، پھینکا" ہیں۔ مگر مختلف صلوات مثلاً "فِي السَّمَاءِ عَن" کے ساتھ اور اسی قسم کے صلوات کے بغیر بھی۔۔۔ اجزاء متعدی اور لازم، متعدی و معانی اور محاوروں میں استعمال ہوتا ہے۔ کتب لغت میں ان کے چالیس سے زیادہ استعمالات اور معانی مذکور ہوئے ہیں (مزید فیہ افعال کے معنی میں پرستشور میں، خود قرآن کریم میں یہ کم از کم پانچ مختلف معانی کے لیے استعمال ہوا ہے۔ ان میں اس کے معانی سب موقع بیان کئے جائیں گے۔ ان میں سے ایک استعمال یہ

● [يَضْرِبُ مَثَلًا] کا ہے۔ "ضَرَبَ مَثَلًا" کے معنی ہیں "مثلاً مثلاً" یعنی "اس نے ایک تمثیل، یا کہاوت یا مثال بیان کی"۔ [مَثَلًا رَاسَمًا] اور مَثَلًا (فعل) کے معنی اور استعمال پر ابترقہ: ۷۱ یعنی ۱۳:۲۱ اور ۱۱:۱۳ میں بات ہو چکی ہے۔ اسی لیے اردو کے تمام مترجمین نے یہاں "اُن یضربہ" کا ترجمہ بیان کرنا، یا "ذکر کرنا" کے ساتھ ہی کیا ہے۔

صرف اسی استعمال (ضرب مثلاً) کی مختلف صورتیں اور صیغے قرآن کریم میں پچیس کے قریب مقامات پر آئے ہیں۔ یہ بات بھی قابل ذکر ہے کہ قرآن کریم میں یہ فعل صرف ثلاثی مجرد سے ہی استعمال ہوا ہے یعنی اس سے مزید فیہ کہ کوئی فعل قرآن کریم میں نہیں آیا۔ اور فعل مجرد سے لاماضی مضارع، امر نہی وغیرہ کے مختلف صیغے اور مصادر ساٹھ کے قریب جگہ وارد ہوئے ہیں۔ ضَرَبَ مَثَلًا کے دوسرے معانی اور استعمالات پر حسب موقع بات ہوگی۔ انشاء اللہ تعالیٰ۔

● [مَثَلًا مَّا] کا "مَثَلًا" بجا میہ ہے جو کسی نکرہ کے ساتھ ل کر اسے

مزید "نکرہ تر" کر دیتا ہے یعنی اس میں زیادہ عموم اور ابہام پیدا کرتا ہے اور ایک طرح سے یہ اپنے سے ما قبل اسم (نکرہ) کی صفت کا کام دیتا ہے۔ اور اس اسم کی رفع نصب یا جر کے لحاظ سے اسے بھی مرفوع منصوب یا مجرور کہا جاسکتا ہے۔ اگرچہ مبتنی ہونے کی وجہ سے اس میں کوئی اعرابی علامت ظاہر نہیں ہوتی مثلاً ہم کہیں گے (۱) هل عندك کتابٌ ما؟ کیا آپ کے پاس کسی قسم کی دکوٹی بھی کتاب ہے؟ یا آپ کہہ سکتے ہیں (۲) اعطنی کتاباً ما۔ جس کا مطلب ہوگا "مجھے کوئی سی کتاب (جو بھی آپ چاہیں، دیجئے۔ اسی طرح ہم کہہ سکتے ہیں (۳) هل قرأتَ فی کتاب ما؟ یعنی کیا تو نے کسی بھی کتاب میں پڑھا ہے؟۔ (مندرجہ بالا جملوں میں لفظ "کتاب" علی الترتیب رفع نصب اور جر میں استعمال ہوا ہے)۔ "ما" کے خط کشیدہ معنی قابل توجہ ہیں۔ "ما" کے اسی استعمال کی بنا پر اردو مترجمین نے یہاں "مثلاً ما" کا ترجمہ "کوئی سی مثال" "کوئی مثال بھی" یا صرف "کوئی مثال" سے کیا ہے۔

● تمام مشتعل علیہ کلمات کی اس الگ الگ وضاحت کے بعد آپ سمجھ سکتے ہیں کہ اس عبارت (أَنْ يَضْرِبَ مَثَلًا مَا) کا بالکل لفظی ترجمہ تو ہوگا: "کہ وہ بیان کرے مثال کوئی سی بھی"۔ اسی کو مختلف مترجمین نے "کہ بیان کرے کوئی مثال" "کہ بیان کر دے کوئی مثال بھی" "کہ کسی چیز کی مثال بیان کرے" سے ترجمہ کیا ہے۔ بعض نے "اَنْ" کے مصدری استعمال کو سامنے رکھتے ہوئے (جس کا اوپر ذکر ہوا ہے) اس کا عبارت کا ترجمہ "مثال بیان کرنے میں" "کسی مثال کے بیان کرنے میں" (نہیں شرماتا، جھینپتا، اور بعض نے مزید وضاحت کے لیے "کہ مثال سمجھانے کو کیسی ہی چیز کا ذکر فرمائے" کی صورت میں ترجمہ کیا جسے تفسیری ترجمہ کہہ سکتے ہیں کیونکہ "سمجھانے کو" کے لیے اصل عبارت میں

(حاشیہ صفحہ گذشتہ) "ما" کے بعض استوائیات پر البقرہ: ۳ یعنی ۲: ۲: ۱ (۵) میں بات ہوئی تھی۔ یہ ما (ابھامیہ) وہاں نہ در نہیں ہوا تھا۔ اس لیے اس کی وضاحت یہاں کی گئی ہے۔

تو کوئی لفظ نہیں تاہم مفہوم یہی ہے۔

۱۹:۲ (۳) [يَعْوِضَةً] کا مادہ "ب ع ض" اور وزن "فَعُولَةٌ"

ہے جو عبارت میں منصوب واقع ہوا ہے جس کی وجہ آگے "الاعراب" میں بیان ہوگی، اس ثلاثی مادہ سے فعل مجرد "بِعَضٌ..... يَبْعَضُ بَعْضًا"

(الْبِعَوضُ)۔ باب فتح سے آئے تو اس کے معنی ہیں: کو "بعوض"

(مچھروں) نے کاٹا اور ستایا۔ یہ فعل اس باب سے (بمعنی "کاٹنا") صرف مچھر

کے لیے اور اس کے ذکر (بعوض) کے ساتھ استعمال ہوتا ہے یا پھر بصیغہ

مجهول "بُعِضَ" (بمعنی وہ کاٹا گیا یعنی اسے مچھروں نے کاٹا) استعمال ہوتا ہے،

(جیسے ثَمَرٌ كَيْفًا = اسے زکام ہو گیا اور سُرٌّ = وہ خوش ہوا) میں فعل مجهول استعمال

ہوتا ہے۔ ثلاثی مجرد کے علاوہ عام عربی میں یہ مادہ مزید فیہ کے بعض ابواب (مثلاً

افعال، تفعیل اور تفعّل) سے بھی مختلف معانی کے لیے استعمال ہوتا ہے۔

— تاہم قرآن کریم میں تو اس مادہ سے کسی قسم کا کوئی فعل کہیں استعمال نہیں ہوا۔

بلکہ قرآن کریم میں تو اس مادہ سے ماخوذ صرف دو ہی لفظ آئے ہیں۔ ایک تو

"بِعَضٌ" جو مختلف تراکیب کے ساتھ قرآن کریم میں ۱۲۹ جگہ آیا ہے (اور جس

کے معنی و استعمال کے متعلق اپنے موقع پر بات ہوگی)۔

دوسرے یہ زیر مطالعہ لفظ "بعوضة" ہے جو صرف اسی ایک جگہ

آیا ہے۔

● لفظ "بعوض" کے معنی "مچھر" ہوتے ہیں، جب کہ اس کا ذکر بطور

ایک جنس کے کیا جا رہا ہو جیسے "ثَمَرٌ" (پھل کی جنس) اور "شَجَرٌ"

(درخت کی جنس) کے لیے آتا ہے۔ اس قسم کے الفاظ کے آخر پر تائے وحدت

(دۃ) لگنے سے ان میں (اپنی جنس کے) ایک (فرد) کے معنی پیدا ہوتے ہیں۔

شَجَرَةٌ = ایک درخت، ثَمَرَةٌ = ایک پھل۔ اسی طرح "بعوضة" کے

معنی ہوئے "ایک مچھر"۔ بعض اہل لغت (مثلاً فیروز آبادی) نے "بعوض"

کو "بعوضة" کی جمع بھی سمجھا ہے۔ (اسم جنس بھی بمعنی جمع استعمال ہوتا

ہے۔ بہر حال "بعوضۃ" کے معنی "ایک یا کوئی مچھر" ہی ہیں۔ راغب وغیرہ نے یہ بھی لکھا ہے کہ اسے "بعوضۃ" کہنے کی وجہ اس کا "چھوٹا سا" ہونا ہے۔ گویا اسے "بعض" (بمعنی "کچھ") سے ایک معنوی مناسبت ہے۔

۱۹:۱ (۲) [فَمَا فَوْقَهَا] جو "ف" + مَا + فَوْق + ہا کا مرکب ہے۔ اس میں "ف" (فاء) عاطفہ ہے جس کا عام ترجمہ "پس" ہے۔ بعض نے یہاں اسے "الی" (نہی) کے معنی میں لیا ہے لیکن اردو میں محاورے کی خاطر اس "ف" کا ترجمہ "یا" سے کیا جاتا ہے۔ گویا یہاں "ف" بمعنی "اور" استعمال ہوا ہے۔ "ما" موصولہ ہے جس کا ترجمہ "جو کچھ کہ" یا "صرف" جو کہ ہے۔ آخری "ہا" ضمیر مجرور بمعنی "اس کا/کے/کی" ہے جس کی طرف "فوق" مضاف ہے۔ کلمہ "فوق" کا مادہ "فوق" اور وزن "فَعْلٌ" ہے۔ اس مادہ سے فعل مجرد (ثلاثی) فاق یفوق۔ دراصل فَوْقُ یفوق۔ فَوْقًا (باب نصر سے) آتا ہے اور اس کے معرود معنی ہیں: "بلند ہونا، اوپر ہونا، فائق ہونا"۔ اور بعض دوسرے مصادر کے ساتھ اور دوسرے ابواب (مثلاً سمع) سے یہ دیگر معانی کے لیے بھی آتا ہے مثلاً بچکی آنا، تیر کا ٹیڑھا ہونا وغیرہ عربی زبان میں تو اس مادہ سے مزید فیہ کے بعض ابواب (مثلاً افعال، تفعیل) سے بھی مختلف معنی کے لیے افعال استعمال ہوتے ہیں۔ قرآن کریم میں اس کے فعل ثلاثی مجرد سے تو کسی معنی کے لیے کوئی صیغہ فعل نہیں آیا۔ اور مزید فیہ کے بھی باب افعال سے صرف ایک صیغہ فعل استعمال ہوا ہے (الاعراف: ۱۴۳)۔ البتہ لفظ "فَوْق" مختلف ترکیب کے ساتھ قرآن کریم میں چالیس سے زیادہ جگہ وارد ہوا ہے۔ اور اسی مادہ سے ماخوذ ایک اسم "فواق" بھی صرف ایک جگہ (ص: ۱۵) آیا ہے۔ جس پر اپنی جگہ بات ہوگی۔ انشاء اللہ تعالیٰ۔

● کلمہ "فَوْقُ" جو اگرچہ مصدر ہے مگر زیادہ تر بطور ظرف مکان اور کبھی کبھار بطور ظرف زمان استعمال ہوتا ہے اور اس لیے مضاف اور مضاف بہ ہو کر (بصورت "فَوْقَ") استعمال ہوتا ہے۔ اور بلحاظ معنی اس میں اونچائی، بلندی اور برتری کا مفہوم ہوتا ہے جس کا اردو ترجمہ "..... سے اونچا، کے اوپر" "تحت" اور "دون" (کی ضد) سے کیا جاتا ہے مثلاً کہتے ہیں "فوق الارض" (زمین سے اونچا یا اوپر) یا "فوق الشہر" (دہلی سے اوپر یعنی کچھ زیادہ)۔ اور اس سے پہلے "ہن" لکنے سے مجرور بھی آتا ہے جیسے "من فوقہم" میں ہے۔ اور اگر اس کا مضاف الیہ محذوف ہو تو رَقَبْلُ یا بَعْدُ کی طرح یہ بھی مبنی بضم ہو جاتا ہے (تاہم قرآن کریم میں یہ مبنی بضمہ والی ترکیب "من فوق" کہیں مستعمل نہیں ہوئی)۔

● آیت زیر مطالعہ میں "فوق" کا لفظ "چھوٹے پن" کی وضاحت کے لیے آیا ہے یعنی "مچھیر یا چھوٹے پن میں اس سے بھی اوپر (بڑھ کر) کوئی شے"۔ اس لیے یہاں "فوق" سیاق و سباق (CONTEXT) اور محاورے کے لحاظ سے "دون" (کم تر) نیچے) کے معنوں میں آیا ہے اور یہ مفہوم صحابہؓ و تابعینؓ سے ثابت ہے۔ بلکہ یہ "فما فوقہا" والا محاورہ ایک حدیث میں وارد ہوا ہے جس کا بیان کرنا یہاں اس کے معنی سمجھنے میں مدد دے گا۔ فرمایا کہ — "ما من مسلم یثاک شوکتہ فمافوقہا الا کتبت لہ بہا درجتا و مہیتا عنہا خطیۃ" لہ (کسی مسلمان کو اگر کانٹا بھی چبھتا ہے یا اس سے بڑی/یا اس سے چھوٹی (جو بھی تکلیف پہنچتی ہے) تو اس کا یا تو درجہ کچھ بلند ہو جاتا ہے یا کوئی گناہ مٹا دیا جاتا ہے) اس حدیث شریف میں "فما فوقہا" کے معنی "اس سے چھوٹا یا بڑا" دونوں ہی لئے جاسکتے ہیں۔ مگر زیر مطالعہ آیت میں "بعوضۃ" (مچھر) کے ضمن میں

"فما فوقہا" کے آجانے سے "اس سے چھوٹے پن میں اوپر" یا "اس سے بھی کم تر" کا مفہوم آگیا ہے۔ اگرچہ بیشتر اردو مترجمین نے یہاں لفظ کو ملحوظ رکھتے ہوئے اس کا ترجمہ "اس سے اوپر"، "جو اس سے بڑھ کر ہے" کیا ہے، تاہم بعض نے اس کا ترجمہ "خواہ اس سے بھی بڑھی ہوئی ہو"، "یا اس سے بڑھ کر (بھی اور حقیر چیز کی)"، "یا اس سے بھی بڑھ کر (کسی اور چیز)" کی صورت میں کیا ہے اور اس طرح "خواہ" اور "یا" کے ذریعے وہی "حقیر تر" والا مفہوم

ظاہر کیا ہے۔
 ۱۹:۱۵ (۵) [فَآتَا] میں "ف" تو عاطفہ ہے جو یہاں "پس" پھر، سو، تو، کے معنی میں استعمال ہوا ہے۔ "آتَا" ایک ایسا حرف ہے (اسم، فعل، حرف کی تقسیم کے معنی میں) جس میں "شرط" اور "تفصیل" کے معنی ہوتے ہیں۔ اسے "شرطیہ" تو صرف اس لیے کہہ سکتے ہیں کہ اس کے بعد آنے والے اسم (یا جملہ) پر "ف" بمعنی "تو" ضرور داخل ہوتا ہے جو ایک طرح سے جواب شرط (یا شرط کا حرف ربط) ہے۔ ورنہ اس (آتَا) کے بعد کوئی فعل مجزوم (اسماء یا حروف شرط کی طرح) نہیں آتا۔ اور یہ (آتَا) حرف تفصیل (یا تاکید) اس لیے ہے کہ اس کے ذریعے کسی چیز کی تفصیل یا وضاحت مطلوب ہوتی ہے۔ یا اس کے بارے میں کسی تاکید کا پتہ چلتا ہے۔
 اردو میں اس (آتَا) کا ترجمہ نہیں کیا جاسکتا اور اسی لیے بیشتر مترجمین نے اس کا ترجمہ ہی نہیں کیا۔ زیادہ سے زیادہ جو لفظ "جو تو" سے کام چلایا جاسکتا ہے۔ انگریزی میں اس کا بدل "AS FOR" یا "AS FAR AS" یا "AS TO" ہے۔ فارسی والے اصل "اما" کو ہی استعمال کرتے ہیں۔ اس (اما) کے استعمال سے عبارت کا مفہوم کچھ اس طرح بنتا ہے۔ "جو تو... (لیے ہیں) تو... (ان کو)"، "جہاں تک... کا تعلق ہے تو... یہی وجہ ہے کہ عموماً اس (آتَا) کے بعد کوئی اسم موصول (شرط کے مفہوم میں) آتا ہے۔"

جیسے " اَمَّا مَنْ " یا " اَمَّا الَّذِينَ " میں ہے یا اس کے بعد کوئی معرف باللام اسم آتا ہے جس کے " ال " میں " الذی " (یعنی وہ جو) کا مفہوم موجود ہوتا ہے جیسے " اَمَّا السَّائِلُ (الضحیٰ: ۱۰) یا فَاَمَّا الزَّبَدُ (الرعد: ۱۷) " میں ہے۔ " اَمَّا " کسی اسم موصول یا معرف باللام اسم کے بغیر بھی استعمال ہوتا ہے۔ تاہم اس کے بعد کوئی اسم ہی آتا ہے۔ جیسے " اَمَّا بِنِعْمَةِ رَبِّكَ (الضحیٰ: ۱۱) " میں ہے۔ ہر صورت میں یہ (اَمَّا) اس چیز کے ذکر سے پہلے آتا ہے جس کے بارے میں کوئی تفصیل یا تاکید مطلوب ہوتی ہے۔ اور جو عبارت (یا جملہ) تفصیل کے لیے آتا ہے اس پر " ف " ضرور داخل ہوتا ہے۔ جیسے یہاں زیر مطالعہ آیت میں " فَاَمَّا الَّذِينَ آمَنُوا " اور " وَاَمَّا الَّذِينَ كَفَرُوا " کے بارے میں تفصیل یا وضاحت " فَيَعْلَمُونَ " اور " فَيَقُولُونَ " سے شروع ہوتی ہے۔

[الَّذِينَ آمَنُوا] میں " الذین " تو اسم موصول بمعنی " وہ سب جو " ہے اور " آمَنُوا " کا مادہ " ا م ن " اور وزن اصلی " اَفْعَلُوا " ہے اور اس کی اصلی شکل " اَآْمَنُوا " تھی۔ اس مادہ اور خصوصاً اس کے باب افعال (اَمِنَ يَوْمِنُ اِيْمَانًا) ایمان لانا، اور اس کے معنی وغیرہ نیز اس میں صرفی تبدیلی (اُأْمِنُ اَسْ اَبْنَا) پر مفصل بات البقرہ: ۳ یعنی ۲: ۲: ۱۱۱ میں ہو چکی ہے۔ اس طرح " فَاَمَّا الَّذِينَ آمَنُوا " کا ترجمہ بنتا ہے " پس جو تو ہیں ایسے جو کہ ایمان لائے "۔

[فَيَعْلَمُونَ] میں " ف " تو " اَمَّا " کے جواب میں آنے والی " فاع " (رابطہ) ہے جس کا اردو ترجمہ " تو " سے کیا جاسکتا ہے، اور " يعلمون " کا مادہ " ع ل م " اور وزن " يَفْعَلُونَ " ہے۔ یعنی یہ فعل مضارع کا صیغہ مضارع معروف ہے۔ اس مادہ سے فعل مجرد (عِلِمَ يَعْلَمَ عَلِمًا: جان لینا) کے ساتھ اور معنی وغیرہ پر البقرہ: ۳ یعنی ۲: ۱: ۱۱۱ (۳) میں بات ہو چکی ہے۔ اس طرح " فَيَعْلَمُونَ " کا ترجمہ ہے " تو وہ تو جانتے ہیں "۔

[أَنَّهُ] یہ "أَنَّ" (کہ یقیناً، بے شک) + ۴ (روہ) کا مرکب ہے۔
 ﴿۱۹:۲﴾ [الْحَقُّ] کا مادہ "ح ق ق" اور وزن (لام تعریف نکال کر)
 "فَعْلٌ" ہے۔ اس کی اصلی شکل حَقَّقْتُ تھی جس میں ساکن "ق" کا متحرک "ق"
 میں ادغام ہو کر لفظ "حَقٌّ" رہ جاتا ہے۔ اس مادہ سے فعل ثلاثی مجرد "حَقَّقَ"
 یَحَقِّقُ (در اصل حَقَّقَ یَحَقِّقُ) حَقًّا (باب فرب سے) آتا ہے اور بقول راغب
 اس کے بنیادی معنی ہیں: "موافق اور مطابق ہونا" یعنی کسی چیز کا اپنی جگہ کے موافق
 اور مطابق واقع ہونا۔ پھر اس سے اس میں "درست ثابت ہونا" واجب ہونا، سچ
 ہونا، ٹھیک ہونا، حقیقت بن جانا، برقرار رہنا، پکا ہونا، لازم ہونا" کے معنی پیدا
 ہوتے ہیں۔ یہ زیادہ تر تو بطور فعل لازم استعمال ہوتا ہے۔ تاہم کبھی اسی باب (فرب)
 سے مگر زیادہ تر باب نصر سے (حَقَّقَ یَحَقِّقُ) بطور فعل متعدی بھی آتا ہے اور اس
 کے معنی "ثابت کرنا، واجب کرنا، گرہ کو مضبوط باندھنا، کسی چیز کی حقیقت پالینا یا
 سمجھ لینا" ہوتے ہیں۔ اس طرح بعض معنی کے لیے یہ فعل (لازم اور متعدی سے)
 معروف اور مجہول دونوں طرح استعمال ہوتا ہے۔ یعنی ایک لحاظ سے "حَقَّقَ" اور
 "حَقَّقَ" کے معنی ایک ہی بنتے ہیں یعنی "واجب ہونا یا واجب کر دیا جانا" البتہ اس
 فعل کے استعمال کا محاورہ مختلف ہے۔ مثلاً اگر کہنا ہو "تجھ پر واجب (ثابت) ہے
 کہ....." تو عربی میں فعل معروف "علی" کے صلہ کے ساتھ آئے گا یعنی کہیں گے
 "حَقَّقَ عَلَيْهِ أَنْ....." اور اگر کہنا ہو "تیرے لیے درست ہے کہ...." یا
 "تیرا حق ہے کہ....." تو فعل مجہول لام (لِ) کے صلہ کے ساتھ آئے گا مثلاً
 کہیں گے "حَقَّقَ لَكَ أَنْ....."

● قرآن کریم میں یہ فعل (مجرد) لام (لِ) کے صلہ کے ساتھ استعمال نہیں ہوا۔
 بطور فعل لازم اس کے مختلف صیغے (ماضی، مضارع) اٹھارہ جگہ آئے ہیں۔ ان میں
 سے چار جگہ متعلق فعل جار مجرور ر علی کے صلہ کے ساتھ (نہیں آیا باقی مقامات
 پر "علی...." کے ساتھ آیا ہے اور صرف دو جگہ اس فعل سے ماضی مجہول کا صیغہ

(حَقَّتْ) آیا ہے۔ اس کے علاوہ مزید فیہ کے ابواب افعال اور استفعال سے بھی کچھ صیغے اور بعض دیگر مشتقات ۲۷ جگہ وارد ہوئے ہیں۔

● کلمہ "الحق" جو مذکورہ بالا فعل مجرد کا مصدر بھی ہے اور بطور اسم بھی متعدد ملتے جلتے معانی کے لیے استعمال ہوتا ہے۔ یہ لفظ قرآن کریم میں ۲۳۰ دفعہ آیا ہے اور حسب موقع اس کا اردو ترجمہ فعل مجرد کے (مذکورہ بالا) معانی کی روشنی میں کئی طرح کیا جاسکتا ہے، مثلاً "سچ"، "سچائی"، "سچا"، "ٹھیک"، "درست"، "حقیقت کے مطابق"، "انصاف کے مطابق"، "واجب"، "حصہ"، "ضرورت"، "یقینی"، "ثابت" اور حق (بمقابلہ باطل) "اردو میں مستعمل ہے۔ اس لیے بعض مترجمین نے اس کا ترجمہ "حق" ہی رہنے دیا ہے۔

[مِنْ رَبِّهِمْ] یہ "مِنْ" (کی طرف سے) + رَبِّ (پروردگار) + هُمْ (ان کا) سے مرکب ہے۔ اس میں "مِنْ" جزویت یا تبعیضیت کے لیے نہیں بلکہ "بیانیہ" ہے۔ (ضرورت ہو تو مِنْ کے استعمال و معانی کے لیے ۱:۲:۲ (۵) کو دیکھ لیجئے) اس کا ترجمہ "میں سے" کی بجائے "کی طرف سے" کی جانب سے "کیا جائے گا۔ یعنی "مِنْ رَبِّهِمْ" کا ترجمہ "ان کے رب کی طرف سے یا جانب سے" ہوگا۔ بعض نے بیان اور وضاحت کو ملحوظ رکھتے ہوئے اس کا ترجمہ "ان کے رب کا کہا"، "یا" جو نازل ہوئی ان کے رب کی طرف سے " اور "ان کے رب کی طرف سے کہی ہوئی بات" کی صورت میں کیا ہے۔ ان تراجم میں "کا کہا"، "جو نازل ہوئی" اور "کہی ہوئی بات" کے الفاظ کو سیاق عبارت اور مفہوم کے لحاظ سے ہی درست کہا جاسکتا ہے ورنہ نص (الفاظ یا اصل عبارت) سے تو ذرا ہٹ کر ہیں۔

[وَأَمَّا] یہ ابھی اوپر بیان کردہ "فَأَمَّا" کی مانند ہے۔ اس کا اردو ترجمہ ہوگا: "اور جو تو....." ، "اور جہاں تک ان لوگوں کا تعلق ہے جو....." ، "رہ گئے وہ لوگ جو....." ، "رہے....." بعض نے اس کا ترجمہ صرف

"البتہ" سے ہی کر دیا ہے۔

[الَّذِينَ كَفَرُوا] میں "الَّذِينَ" اسم موصول (یعنی وہ لوگ جو کہ جنہوں نے کہ) ہے اور "كفروا" کا مادہ "ک ف م" اور وزن "فَعَلُوا" ہے۔ جو اس مادہ سے فعل مجرد (کفر یُکفِرُ = انکار کرنا) سے فعل ماضی کا صیغہ جمع نکر غائب ہے۔ اس فعل کے معنی و استعمال کی بحث کے لیے البقرہ: ۶ یعنی ۲: ۵: ۱۱) دیکھئے۔ اس کا اردو ترجمہ بنتا ہے "وہ جو کافر ہوئے"۔ اسی کو بعض نے "وہ جو کافر ہیں" اور بعض نے صرف "کافر" سے ترجمہ

کیا ہے۔
[فَيَقُولُونَ] میں "فَ" (فاء) عاطفہ بمعنی "پس" یا "سو" ہے اور "يَقُولُونَ" کا مادہ "ق و ل" اور وزن اصلی "يَفْعَلُونَ" ہے جس کی اصل شکل "يَقُولُونَ" تھی جس میں واو متحرکہ (جو عین کلمہ ہے) کی حرکت اس سے ما قبل والے حرف صحیح (جو یہاں "ق" ہے) کو دے دی جاتی ہے اور کلمہ "يَقُولُونَ" بنتا ہے۔ اس مادہ سے فعل مجرد (قال يقول: کہنا) کے باب اور معنی و استعمال کی بات البقرہ: ۸ یعنی ۲: ۷: ۱۱) میں گزر چکی ہے۔

● اس طرح "يَقُولُونَ" (جو فعل مجرد سے صیغہ مضارع جمع نکر غائب ہے) کا ترجمہ تو بنتا ہے "وہ کہتے ہیں یا کہیں گے"۔ اکثر مترجمین نے فعل حال سے ترجمہ کیا ہے یعنی "وہ کہتے ہیں"۔ تاہم بعض حضرات نے آیت کے مجموعی مضمون (کفار کے اعتراض) کو سامنے رکھتے ہوئے "يَقُولُونَ" کا ترجمہ "یوں ہی کہتے رہیں گے" اور "وہ تو یہی کہتے رہیں گے" کے ساتھ کیا ہے جو مفہوم کو ذرا بہتر ظاہر کرتا ہے۔

۲: ۱۹: ۱ (مَاذَا) یہ "ما" استفہامیہ (دیکھئے ۲: ۲: ۱۱) کے ساتھ کلمہ "ذا" مل کر بنا ہے۔ عموماً یہ مرکب خود ایک ہی لفظ یعنی کلمہ استفہام

مجھا جاتا ہے۔ زیادہ تر یہ غیر عاقل اشیاء کے لیے استعمال ہوتا ہے اور اس کے معنی بھی وہی "ما" والے یعنی "کیا؟" ہی ہوتے ہیں۔ بعض نحو یوں کے نزدیک یہ "ما" استفہامیہ اور "ذا" اسم موصول ("الذی" کے معنی میں) سے مرکب ہے۔ اس صورت میں اس کا ترجمہ "کون سی چیز" ، کیا کچھ "یا" "کیا ہے وہ جو...." سے کیا جاسکتا ہے۔ اس طرح یہ (ماذا) جملہ میں مبتداء بن کر بھی آسکتا ہے جیسے "ماذا عندک؟" میں ہے۔ اور مفعول بہ ہو کر بھی آسکتا ہے جیسے "ماذا فعلت؟" میں ہے۔

● بیشتر اردو مترجمین نے یہاں اس (ماذا) کا ترجمہ "کیا؟" ہی کیا ہے اگرچہ بعض نے "وہ کون (مطلب)" اور "کون سی (غرض)" کے ساتھ بھی ترجمہ کیا ہے۔

۱۹:۱ (۸) [أَرَادَ اللَّهُ] کے دوسرے جزء (اسم جلالت - اللہ) کے لغوی پہلوؤں پر سورۃ الفاتحہ کے شروع میں "بسم اللہ" کے ضمن میں بحث گزر چکی ہے۔

"أَرَادَ" کا مادہ "مرود" اور وزن اصلی "أَفْعَلَ" ہے۔ اس کی شکل اصلی "أَرُوْدَ" تھی جس میں فاو متحرکہ (عین کلمہ) کی حرکت اس کے ماقبل حرف صحیح (س) کو دے کر خود "و" کو ماقبل کی حرکت (فتحہ) کے موافق حرف (الف) میں بدل بولا اور لکھا جاتا ہے۔ یوں اس کی شکل "اراد" اور وزن "أَفْعَالٌ" رہ جاتا ہے۔

اس مادہ سے فعل ثلاثی مجرد "سراد"..... یروود (در اصل روود یروود) رُوْدًا (باب نصر سے) آتا ہے اور اس کے معنی ہوتے ہیں: "..... کو طلب کرنا،..... کو چاہنا" یہ فعل بعض دیگر معنی بھی رکھتا ہے۔ تاہم قرآن کریم میں اس مادہ سے فعل مجرد کا کوئی صیغہ کہیں استعمال نہیں ہوا۔ قرآن کریم میں

یہ مادہ زیادہ تر باب افعال سے آیا ہے (۱۲۸ جگہ) اور کچھ صیغے (۸ جگہ) باب مفاعله سے آئے ہیں۔

● "آرَادَ" اس مادہ سے باب افعال کے فعل ماضی کا صیغہ واحد مذکر غائب ہے۔ اس باب سے فعل "امراد....." یورید دراصل آذَرَدُ (يُزَوِّدُ) اِرَادَةُ (اجوف کے باب افعال اور استفعال کے مصدر اپنے اصل وزن (افعال اور استفعال) کی بجائے تعلیل ہو کر "إِذَالَةٌ" اور "استفالة" کے وزن پر آتے ہیں [کے معنی ہیں: "..... کا قصد کرنا"، "..... کا مطلب لینا (نکلانا)"]، بلکہ اس فعل کا مصدر "ارادہ" خود بھی اردو میں اپنے اصل عربی معنی (چاہنا) میں مستعمل ہے اس لیے اس کا ترجمہ "ارادہ کرنا" ہی کر لیا جاتا ہے اور اس فعل سے اسم الفاعل "مُرِيدٌ" (دراصل مُزَوِّدٌ) بمعنی "ارادہ کرنے والا" اور اسم المفعول "مُرَادٌ" (دراصل مُزَوِّدٌ) بمعنی "جس کا ارادہ کیا گیا" بھی اردو میں متعارف اور متداول ہیں۔ اس لیے اردو میں "آمَرَادٌ" کا ترجمہ "مراد لینا" بھی کیا جاسکتا ہے۔

● اس طرح اس پورے فقرے "ماذا اراد اللہ" کا ترجمہ "اللہ نے کیا چاہا؟" اور "اللہ کی کیا مراد ہے" سے کیا گیا ہے اور اسی کو زیادہ بامحاورہ بنانے کے لیے "وہ کون سا مطلب ہوگا؟ کیا مقصود ہے؟ کون سی غرض ہے؟" یعنی اللہ کا یا اللہ کی" کی صورت میں بھی ترجمہ کیا ہے۔

[بِهَذَا مَثَلًا] میں "بِ" (باء الجر) کے معنی ہیں "تسے" کے ساتھ۔ "هَذَا" اسم اشارہ بمعنی "یہ" اس "ہے" اور "مَثَلًا" کا مادہ "م" مثل "اور وزن "فَعْلًا" (بصورت منصوب) ہے۔ اس لفظ "یعنی مَثَلٌ" کے مختلف معنی (مثال، کہاوت، بیان) اور اس مادہ (م مثل) سے فعل مجرد کے بنیادی مصدری معنی وغیرہ پر البقرہ: ۱۳:۲ یعنی (۱۱)

میں بات ہو چکی ہے۔

● اس حصہ آیت (مِاذا اراد اللہ بہذا مثلاً) کے الگ الگ کلمات کے معنی جان لینے پر بھی مجموعی طور پر پوری عبارت کا مفہوم صاف نہیں ہوتا۔ اس کے لیے عبارت کی ترکیب نحوی یعنی اعراب کو جاننا ضروری ہے۔ اس لیے اس پر مفصل بات ان شاء اللہ تعالیٰ، ابھی آگے بحث "الاعراب" میں آئے گی جس سے نہ صرف آیت کا ترجمہ سمجھنے میں مدد ملے گی بلکہ مختلف تراجم کے باہمی فرق کی وجہ بھی سامنے آئے گی۔

۱۹:۲ (۱۰۲) [يُضِلُّ بِهِ] میں "بہ" تو "ب" (باء) مسببہ یعنی نکتے کے ساتھ، کے ذریعے ہے اور "کا" ضمیر محرور بمعنی "اس" ہے۔ یوں "بہ" کا ترجمہ "اس کے ذریعے سے"، "اس کے سبب سے"، "اس کی وجہ سے" بنتا ہے۔ "يُضِلُّ" کا مادہ "ض ل ل" اور وزن اصلی "يُفْعِلُّ" ہے۔ اس کی اصلی شکل "يُضِلُّ" تھی جس میں پہلے لام کو ساکن کر کے دوسرے لام میں مدغم کر دیا جاتا ہے۔ اس مادہ سے فعل ثنائی مجرد کے سبب معنی اور استعمال پر البقرہ ۱۶۰ میں (کلمہ "الضلالة کے ضمن میں) بات ہو چکی ہے۔ دیکھئے ۱۲:۲ (۲۱) نیز دیکھئے الفاتحہ: ۷ یعنی ۱:۶:۱ (۶) میں تحت کلمہ "الضالین"۔ "يُضِلُّ" اس مادہ (ض ل ل) سے باب افعال کا صیغہ مضارع معروف ہے۔ اس باب سے فعل "أَضَلَّ" يُضِلُّ (دراصل أَضَلَّ يُضِلُّ) اضلالاً کے معنی ہیں: ".... کو گمراہ کرنا.... کو جھٹکا دینا" اس لیے بیشتر مترجمین نے "يُضِلُّ بہ" کا ترجمہ گمراہ کرتا ہے اس سے "یاہمی سے" کیا ہے جب کہ بعض نے "بہ" کا ترجمہ "اس مثال سے" کیا ہے جسے تفسیری ترجمہ کہہ سکتے ہیں۔

۱۹:۲ (۱۰۲) [كَثِيرًا] کا مادہ "ک ث س" اور وزن "فَعِيلٌ" ہے (جو عبارت میں منصوب ہے اس کی وجہ بحث "الاعراب" میں بیان ہوگی)۔ اس مادہ سے فعل ثنائی مجرد، کَثُرَ يَكْتُرُ كَثْرَةً (باب کرم سے) آئے تو

اس کے معنی "زیادہ ہونا" ہوتے ہیں۔ اس مادہ سے بعض الفاظ مثلاً "کثیر"، "کثرت" (جو عربی میں "کثرة" لکھا جاتا ہے) اردو میں بھی مستعمل ہیں۔ اس لیے اس فعل (کثُر) کا ترجمہ "کثیر ہونا" اور "بکثرت ہونا" سے بھی کیا جاسکتا ہے۔

لفظ "کثیر" (زیادہ) اور "قلیل" (تھوڑا) ایک دوسرے کی ضد ہیں اور دونوں اردو میں مستعمل ہیں۔ اس مادہ (کثُر) سے فعل مجرد باب نصر منصر سے بطور فعل متعدی بھی استعمال ہوتا ہے یعنی کثُر.... یکثُر، کثُر کے معنی ".... پر کثرت کے لحاظ سے غالب ہونا" ہیں۔ تاہم یہ فعل قرآن کریم میں کہیں نہیں آیا۔

● قرآن کریم میں اس مادہ (کثُر) سے فعل مجرد باب کرم سے ہی استعمال ہوا ہے اور اس کے بھی صرف دو ہی صیغے آئے ہیں۔ البتہ مزید فیہ کے بعض ابواب (افعال، تفعیل اور استفعال) سے افعال کے کچھ صیغے ۶ جگہ اور مختلف مشتقات (اسماء و مصادر وغیرہ) تو بکثرت (۱۵۰ سے زائد مقامات پر) وارد ہوئے ہیں۔

لفظ "کثیر" اس مادہ سے "فعل" کے وزن پر صفت مشبہ یا مبالغہ کا صیغہ ہے جس کے معنی ہیں: "زیادہ، بکثرت، بہت زیادہ، بہت سے، بہتیرے"۔ یہ کلمہ بھی قرآن میں کثیر الاستعمال ہے (ساتھ سے زیادہ جگہ آیا ہے)۔

[وَيَهْدِيْ بِهٖ كَثِيْرًا] میں "و" عاطفہ بمعنی "اور" ہے۔

"بہ" اور "کثیرا" پر ابھی اوپر بات ہوئی ہے۔

فعل "يَهْدِيْ" کا مادہ "ہد" اور وزن اصل "يَفْعِلُ"

ہے۔ اس کی اصلی شکل "يَهْدِيْ" تھی جس میں آخری "ياء" کو ماقبل مکسور ہونے کے باعث ساکن کر دیتے ہیں۔ یعنی یہ باب ضرب سے فعل مضارع کا پہلا صیغہ (واحد مذکر غائب) ہے۔ اس مادہ سے فعل مجرد کے باب اور معنی وغیرہ کی بحث الفاتحہ: ۶ یعنی ۱: ۵: ۱ (۱) میں ہو چکی ہے۔ نیز دیکھئے

[وَمَا يُضِلُّ بِهِ] اس عبارت میں "و" عاطفہ (معنی اور) اور

"مَا" نافیہ (معنی نہیں) ہے۔ "يُضِلُّ بِهِ" پر ابھی اوپر بات ہوئی ہے۔ اس طرح اس "وَمَا يُضِلُّ بِهِ" کا ترجمہ ہے: وہ نہیں گمراہ کرتا، وہ غلط راستے پر نہیں ڈالتا اس کے ساتھ، اس کے ذریعے، اس کی وجہ سے۔

۲: ۱۹: ۱۱) [إِلَّا الْفٰسِقِينَ] میں "إِلَّا" حرف استثناء ہے جس کے

معنی "مگر"، "سوائے"، یا "صرف..... ہی" ہوتے ہیں۔ "إِلَّا" کے معنی استعمال پر البقرہ: ۹ یعنی ۲: ۸: ۱۳ میں بات گزر چکی ہے۔

"الفاسقين" (بالماء معتاد) کا مادہ "ف س ق" اور وزن (لام تعریف نکال کر) "فاعلین" ہے یعنی یہ لفظ "فاسق" کی جمع مذکر سالم کی منصوب صورت) ہے۔

اس مادہ (فسق) سے فعل ثلاثی مجرد "فَسَقَ يَفْسُقُ فِسْقًا وَفُسُوقًا"

(البواب نصر، ضرب اور کریم) سے استعمال ہوتا ہے۔ قرآن کریم میں یہ صرف

باب نصر سے ہی استعمال ہوا ہے اور اس کے بنیادی معنی ہیں "کسی چیز کا

دوسری چیز سے برائی اور خرابی کے ساتھ باہر نکل آنا" (مد القاموس) زیادہ تر

یہ "کسی پھل (خصوصاً تازہ پکی ہوئی کھجور) کا اپنے سے چھلکے سے" یا کسی

جانور (خصوصاً چوہے کا) اپنے سوراخ سے — باہر نکلنے کے معنی

دیتا ہے۔ بلکہ چوہیا، کو عربی میں "فَوَّيْسِقَةٌ" (تصغیر فاسقہ) اسی لیے

کہتے ہیں کہ وہ اپنے سوراخ سے باہر نکل نکل کر نقصان پہنچاتی ہے۔

● ان بنیادی معنوں سے اس فعل میں "راہ راست سے، قانون سے،

اطاعت سے باہر نکل جانے کا مفہوم پیدا ہوتا ہے اور پھر اسی سے یہ فعل

"اللہ کا حکم نظر انداز کرنا، نافرمانی کرنا، دائرہ اطاعت سے نکل جانا" کے

معنی میں استعمال ہوتا ہے۔ لفظ "فاسق" (جو زیر مطالعہ لفظ فاسقین

کا واحد ہے) اس فعل ثلاثی مجرد سے اسم الفاعل کا صیغہ ہے جس کے معنی اوپر

بیان کردہ مصدری معنوں سے سمجھے جاسکتے ہیں یعنی "نافرمان، دائرہ اطاعت سے خارج وغیرہ۔ فقہی اصطلاح میں یہ لفظ "اخلاقی لحاظ سے غیر محتاط طرز عمل والا" اور "شرعی حدود پھلانگ جانے والا" کے معنی میں استعمال ہوتا ہے۔ بلکہ زیر مطالعہ قطعہ کے اگلے حصہ (آیت ۲۷) میں "فاسقین" کی عادات و اطوار اور ان کے اخلاق و اعمال کی واضح صفات یا اطلاعات بیان کر دی گئی ہیں۔

● فیروز آبادی نے "قاموس" میں یہ بیان کیا ہے کہ لفظ "فاسق" اگرچہ خالص عربی لفظ ہے۔ تاہم یہ عجیب بات ہے کہ جاہلی کلام یا شعر میں یہ لفظ کہیں وارد نہیں ہوا۔ بعض دوسرے اہل لغت نے یہ قول مشہور کوئی امام لغت "ابن الاعرابی" کی طرف منسوب کیا ہے۔ بہر حال قرآن کریم میں یہ لفظ مختلف صورتوں میں، چالیس کے قریب مقامات پر آیا ہے اور معنی کے لحاظ سے بھی یہ لفظ "گناہ گار" اور "بدکردار" سے لے کر مؤمن کی ضد یعنی "کافر" تک کے لیے استعمال ہوا ہے۔ یہ سب چیزیں اپنے اپنے مقام پر زیر بحث آئیں گی۔ انشاء اللہ تعالیٰ۔ یہاں "الفاسقین" کا ترجمہ "فاسقوں، نافرمانوں، بدکاروں، بے حکمی کرنے والوں" سے کیا گیا ہے۔ جب کہ بعض نے "جو حکم نہیں مانتے" سے ترجمہ کر دیا ہے جو لفظ سے ذرا ہٹ کر ہے۔ (جاری ہے)

بقیہ: اسلام میں معیشت میں سادگی کی اہمیت

نہ میں اور ایک خود دار اور غیرت مند قوم کی طرح دنیا میں سر اٹھا کر چل سکیں۔ یہ سب کچھ ہو سکتا ہے، اور ایسا کرنا ہمارا قومی و ملی فریضہ ہے، لیکن اس میں ہم سب کا باہمی تعاون ہی کارآمد ثابت ہو سکتا ہے۔

یاد رکھیے اقتصادی آزادی ہی مکمل قومی آزادی کی ضامن ہوتی ہے۔ حضرت علامہ اقبالؒ نے کیا خوب فرمایا تھا:

تجھے گر فقر و شہا ہی کا بنا دوں
خوبی میں نگہ سانی خودی کی

